

**NSD NEWS UNIT**  
**ALL INDIA RADIO, GUWAHATI**  
**0000000000**

**Date : 11-04-2024**

**Time : 1340 Hrs.**

***Assamese Midday Bulletin***  
**HEADLINES**

- ১। প্রধানমন্ত্রী নৰেন্দ্ৰ মোদীয়ে ভাৰত-চীনৰ মাজৰ সম্পৰ্ক উন্নীত কৰাৰ বাবে দেশ দুখনৰ মাজৰ সীমান্তৰ সমস্যা জৰুৰীভাৱে সমাধান কৰাটো প্ৰয়োজন বুলি মত প্ৰকাশ কৰিছে।
- ২। অহা ৭ মে'ত অনুষ্ঠিত হ'বলগীয়া লোকসভা নিৰ্বাচনৰ তৃতীয় পৰ্যায়ৰ ভোটগ্ৰহণৰ বাবে কাইলৈ অধিসূচনা জাৰি কৰা হ'ব।
- ৩। শান্তি আৰু সম্প্ৰীতিৰ বাৰ্তাৰে সমগ্ৰ দেশৰ লগতে ৰাজ্যজুৰি পৰিত্ৰ ঙ্গদ-উল-ফিটৰ উদযাপন কৰা হৈছে। ৰাষ্ট্ৰপতি, উপ-ৰাষ্ট্ৰপতি, প্ৰধানমন্ত্ৰী আৰু মুখ্যমন্ত্ৰীয়ে ঙ্গদ-উল-ফিটৰ উপলক্ষে দেশবাসীলৈ শুভেচ্ছা জ্ঞান কৰিছে। আৰু
- ৪। আই পি এল ক্ৰিকেট প্ৰতিযোগিতাত আজি ৰয়েল ছেলেঞ্জাৰ্ছ বাংগালুৰু মুম্বাই ইণ্ডিয়ানছৰ বিৰুদ্ধে অৱতীৰ্ণ হ'ব।

০০০০০০০

প্ৰধানমন্ত্ৰী নৰেন্দ্ৰ মোদীয়ে ভাৰত-চীনৰ মাজৰ সম্পৰ্ক উন্নীত কৰাৰ বাবে দেশ দুখনৰ মাজৰ সীমান্তৰ সমস্যা জৰুৰীভাৱে সমাধান কৰাটো প্ৰয়োজন বুলি মত প্ৰকাশ কৰিছে। তেওঁ কয় যে, দেশ দুখনৰ মাজৰ সম্পৰ্ক সুস্থিৰ আৰু শান্তিপূৰ্ণ কৰি তোলাটো সমগ্ৰ অঞ্চল তথা বিশ্বৰ বাবে গুৰুত্বপূৰ্ণ। আমেৰিকা যুক্তৰাষ্ট্ৰৰ এখন আলোচনীত দিয়া এটা সাক্ষাৎকাৰত প্ৰধানমন্ত্ৰীগৰাকীয়ে কূটনৈতিক আৰু সামৰিক পৰ্যায়ত ইতিবাচক আৰু গঠনমূলক দ্বিপাক্ষিক আলোচনাৰ জৰিয়তে দুয়োখন দেশেই সীমান্তত শান্তি, সুস্থিৰ অৱস্থা বৰ্তাই ৰাখিবলৈ সক্ষম হ'ব বুলি আশা প্ৰকাশ কৰে। ভাৰতৰ গণতন্ত্ৰ সন্দৰ্ভত তেওঁ কয় যে, দেশখনত অধিক সংখ্যক ভোটদাতাই গণতান্ত্ৰিক প্ৰক্ৰিয়াত অংশগ্ৰহণ কৰাৰ জৰিয়তে গণতন্ত্ৰৰ প্ৰতি জনসাধাৰণৰ বিশ্বাস প্ৰতিফলিত হৈছে। ২০১৯ৰ নিৰ্বাচনত ৬০ কোটিতকৈও অধিক লোকে ভোটদান কৰিছে বুলি তেওঁ প্ৰকাশ কৰে। এইবেলি নিৰ্বাচনত ৯৭ কোটিতকৈও অধিক যোগ্য ভোটদাতাই তেওঁলোকো ভোটাধিকাৰ সাব্যস্ত কৰিব বুলি তেওঁ উল্লেখ কৰে। দেশজুৰি ১০ লাখতকৈও অধিক ভোটগ্ৰহণ কেন্দ্ৰ সাজু কৰি তোলা হৈছে বুলি প্ৰধানমন্ত্ৰীগৰাকীয়ে সদৰী কৰে।

০০০০০০০

প্ৰধানমন্ত্ৰী নৰেন্দ্ৰ মোদীয়ে মহাত্মা ফুলেৰ জন্মবাৰ্ষিকী উপলক্ষে মহাত্মাগৰাকীলৈ শ্ৰদ্ধাঞ্জলি জ্ঞাপন কৰে। সামাজিক মাধ্যমৰ জৰিয়তে দিয়া এটা বাৰ্তাত শ্ৰীমোদীয়ে কয় যে, মহাত্মা ফুলে এগৰাকী ভৱিষ্যদৰ্শী সমাজ সংস্কাৰক আছিল। তেওঁ সমতাৰ হকে নিষ্ঠাৰে কাম কৰাৰ লগতে অন্যায়ৰ বিৰুদ্ধে আজীৱন যুঁজ কৰিছিল। তেওঁৰ চিন্তাধাৰাই লাখ লাখ লোকক উদ্বুদ্ধ কৰিছিল বুলিও শ্ৰীমোদীয়ে উল্লেখ কৰে। তেওঁ লগতে কয় যে, শিক্ষা আৰু মহিলা সবলীকৰণৰ ক্ষেত্ৰত মহাত্মা ফুলেৰ অবিৰত প্ৰচেষ্টাই সমাজত স্থায়ী চাপ এৰিছে। দৰিদ্ৰ আৰু প্ৰান্তীয় লোকসকলক সবল কৰি তোলাৰ বাবে ফুলেৰ পৰিকল্পনা সফল কৰি তুলিবলৈ আজি প্ৰতিশ্ৰুতিবদ্ধ হোৱা উচিত বুলিও তেওঁ মত প্ৰকাশ কৰে।

০০০০০০০

অহা ৭ মে'ত অনুষ্ঠিত হ'বলগীয়া লোকসভা নিৰ্বাচনৰ তৃতীয় পৰ্যায়ৰ ভোটগ্ৰহণৰ বাবে কাইলৈ অধিসূচনা জাৰি কৰা হ'ব। এই পৰ্যায়ত দেশৰ ১০ খন ৰাজ্য তথা দুখন কেন্দ্ৰীয় শাসিত অঞ্চলৰ ৯৪টা লোকসভা সমষ্টিত নিৰ্বাচন অনুষ্ঠিত হ'ব। তৃতীয় পৰ্যায়ত অসমৰ লগতে পশ্চিমবংগৰ ৪ খন তথা গুজৰাটৰ ২৬, কৰ্ণাটকৰ ১৪, মহাৰাষ্ট্ৰৰ ১১, উত্তৰ প্ৰদেশৰ ১০, মধ্যপ্ৰদেশৰ ৮, ছত্তিশগড়ৰ ৭, বিহাৰৰ ৫, গোৱা আৰু দাদৰা আৰু নগৰহাৱেলি তথা দমন আৰু ডিউৰ দুখনকৈ আৰু জম্মু-কাশ্মীৰত এখন আসনৰ বাবে ভোটগ্ৰহণ অনুষ্ঠিত হ'ব। মধ্যপ্ৰদেশৰ বেতুল সমষ্টিত স্থগিত ৰখা নিৰ্বাচনৰ বাবেও কাইলৈ অধিসূচনা জাৰি কৰা হ'ব। উল্লেখযোগ্য যে, তৃতীয় পৰ্যায়ত নিৰ্বাচন অনুষ্ঠিত হ'বলগীয়া বেতুল সংসদীয় সমষ্টিৰ নিৰ্বাচন বহুজন সমাজ পাৰ্টিৰ পৰা প্ৰতিদ্বন্দ্বিতা কৰা প্ৰাৰ্থীগৰাকীৰ মৃত্যুৰ বাবে স্থগিত ৰাখিবলগীয়া হৈছিল। অহা ১৯ এপ্ৰিললৈ মনোনয়ন দাখিল প্ৰক্ৰিয়া অব্যাহত থাকিব। অহা ৭ মে'ত তৃতীয় পৰ্যায়ত নিৰ্বাচন অনুষ্ঠিত হ'ব।

০০০০০০০

লোকসভা নিৰ্বাচনৰ প্ৰথম পৰ্যায়ৰ দিন চমু চাপি অহাৰ সমান্তৰালকৈ ৰাজনৈতিক দলসমূহৰ প্ৰচাৰ অভিযান তীব্ৰতৰ হৈ উঠিছে। লগতে দ্বিতীয় আৰু তৃতীয় পৰ্যায়ৰ নিৰ্বাচনৰ বাবেও দলসমূহে প্ৰচাৰ চলোৱা পৰিলক্ষিত হৈছে।

বিজেপিৰ নেতা তথা মুখ্যমন্ত্ৰী ড॰ হিমন্ত বিশ্ব শৰ্মাই মাৰ্ঘেৰিটাৰ বৰগোলাই খেলপথাৰত ডিব্ৰুগড় লোকসভা সমষ্টিৰ বিজেপি মিত্ৰজোঁটৰ প্ৰাৰ্থী সৰ্বানন্দ সোণোৱালৰ হৈ নিৰ্বাচনী প্ৰচাৰত অংশগ্ৰহণ কৰে। মুখ্যমন্ত্ৰীগৰাকীয়ে দলীয় প্ৰাৰ্থীৰ হৈ নিৰ্বাচনী প্ৰচাৰ চলোৱাৰ উদ্দেশ্যে নাহৰকটীয়া, দুলীয়াজান আৰু খোৱাঙৰ জনসভাতো অংশ ল'ব।

বিজেপি নেতা তথা কেন্দ্ৰীয় মন্ত্ৰী সৰ্বানন্দ সোণোৱালে আজি ডিগবৈ বিধানসভা সমষ্টিৰ টঙনা ৰাজহুৱা প্ৰেক্ষাগৃহত আয়োজিত জনসভাত অংশগ্ৰহণ কৰিছে। প্ৰাৰ্থীগৰাকীয়ে দুই নম্বৰ বেটনী ৰংগমঞ্চ, দুৱাৰমৰা আদৰ্শ গাঁও খেলপথাৰ আৰু পেঙেৰী প্ৰগতিশীল সংঘৰ লগতে ডিগবৈ মণ্ডলত খেৰজান বিহুতলী, মুলিয়াবাৰী নৱ যুৱক সংঘ, কালিপূজা খেলপথাৰ, মিছনপাৰা আৰু কালীবাৰী হাউছিং এলেকাত প্ৰচাৰ চলাব।

বিজেপিৰ নেতা তথা মন্ত্ৰী ৰঞ্জিত কুমাৰ দাসে অগপ মিত্ৰজোঁটৰ প্ৰাৰ্থী ফণীভূষণ চৌধুৰীৰ হৈ বজালীত নিৰ্বাচনী প্ৰচাৰ অভিযানত অংশগ্ৰহণ কৰে।

আনহাতে ডিব্ৰুগড় সমষ্টিৰ বিৰোধী ঐক্য মঞ্চৰ প্ৰাৰ্থী লুৰিণজ্যোতি গগৈয়ে আজি টিংখাং বিধানসভা সমষ্টিত কেইবাটাও নিৰ্বাচনী প্ৰচাৰৰ কাৰ্যসূচীত ভাগ লোৱাৰ কথা। প্ৰাৰ্থীগৰাকীয়ে মদাৰগুৰি ৰাজহুৱা খেলপথাৰ, নামদাং চাৰিআলি ৰাজহুৱা খেলপথাৰ, দীঘলীয়া খেলপথাৰ, পিঠাগুটি ৰাজহুৱা খেলপথাৰ, লংবৈ ৰাজহুৱা খেলপথাৰ, সৰুজিনী বাগান বজাৰ প্ৰেক্ষাগৃহ, গেলাদিচাং ৰাজহুৱা প্ৰেক্ষাগৃহ আৰু ৰাজগড়ত আজি প্ৰচাৰ চলাব।

আনহাতে, বিজেপি মিত্ৰজোঁটৰ যোৰহাট লোকসভা সমষ্টিৰ প্ৰাৰ্থী তপন কুমাৰ গগৈয়ে আজি তিতাবৰ আৰু মাজুলীত ১২ খন নিৰ্বাচনী সভাত অংশগ্ৰহণ কৰাৰ কথা। লগতে প্ৰাৰ্থীগৰাকীয়ে মাজুলীতো আজি প্ৰচাৰ চলাব। দলটোৰ কেইবাগৰাকীও জ্যেষ্ঠ নেতাই প্ৰাৰ্থীগৰাকীক সংগ দিব।

সমান্তৰালকৈ সমষ্টিটোৰ কংগ্ৰেছ দলৰ প্ৰাৰ্থী গৌৰৱ গগৈয়ে আজি ১৪ খন নিৰ্বাচনী সভাত ভাগ ল'ব। তিতাবৰ, শিৱসাগৰ আৰু যোৰহাট নিমাতীত অনুষ্ঠিত হ'বলগীয়া এই সভা কেইখনত শিৱসাগৰ সমষ্টিৰ বিধায়ক অখিল গগৈৰ লগতে কেইবাগৰাকী জ্যেষ্ঠ নেতা উপস্থিত থাকিব। প্ৰদেশ কংগ্ৰেছৰ সভাপতি ভূপেন বৰাই শোণিতপুৰ লোকসভা সমষ্টিৰ কংগ্ৰেছ দলৰ প্ৰাৰ্থী প্ৰেমলাল গঞ্জুৰ হৈ তেজপুৰত নিৰ্বাচনী প্ৰচাৰত অংশ লয়।

ইপিনে, পঞ্জাৰৰ মুখ্যমন্ত্ৰী তথা আপৰ নেতা ভগৱন্ত মানে দলীয় প্ৰাৰ্থী মনোজ ধনোৱাৰৰ হৈ নিৰ্বাচনী প্ৰচাৰত অংশগ্ৰহণ কৰাৰ উদ্দেশ্যে কাইলৈ ডিব্ৰুগড়ত উপস্থিত হ'ব। মানে আপৰ প্ৰাৰ্থী ঋষিৰাজ কৌন্দিন্যৰ হৈ নিৰ্বাচনী প্ৰচাৰ চলোৱাৰ উদ্দেশ্যে শোণিতপুৰ ভ্ৰমণ কৰিব।

০০০০০০০

আজি পবিত্ৰ ঈদ-উল ফিটৰ। এই উপলক্ষে ইছলাম ধৰ্মাৱলম্বী লোকসকলে আজি পুৱাই বিভিন্ন ঈদগাহ আৰু মছজিদত ঈদৰ নামাজ আদায় কৰিব।

দিল্লীৰ জামা মছজিদ, ফতেহপুৰী মছজিদ আৰু শ্বাহী ঈদগাহত ঈদৰ মূল মণ্ডলী অনুষ্ঠিত হ'ব।

ৰাষ্ট্ৰপতি, উপ-ৰাষ্ট্ৰপতি আৰু প্ৰধানমন্ত্ৰীয়ে ঈদ-উল-ফিতৰ উপলক্ষে দেশবাসীলৈ শুভেচ্ছা জ্ঞাপন কৰিছে। এটা বাৰ্তাত ৰাষ্ট্ৰপতি শ্ৰীমতী দ্ৰৌপদী মুৰ্মুৰে কয় যে এই উৎসৱে প্ৰেম, ভাতৃত্ববোধ আৰু একতাৰ বাৰ্তা প্ৰদান কৰে। তেওঁ কয়, পবিত্ৰ ঈদ হৈছে দৰিদ্ৰ আৰু বঞ্চিত লোকসকলক সহায় কৰাৰ লগতে তেওঁলোকৰ সৈতে আনন্দ উপভোগ কৰাৰ সুন্দৰ সময়। এই উৎসৱে সকলোকে শান্তিপূৰ্ণ জীৱন যাপন কৰিবলৈ আৰু সমাজৰ সমৃদ্ধিৰ বাবে কাম কৰিবলৈ প্ৰেৰণা যোগায় বুলিও ৰাষ্ট্ৰপতি গৰাকীয়ে তেঁওৰ বাৰ্তাটোত উল্লেখ কৰে।

উপ-ৰাষ্ট্ৰপতি জগদীপ ধনখৰে কয় যে ঈদ-উল ফিতৰে আমাক উদাৰতা আৰু একতাৰ মূল্যবোধৰ কথা মনত পেলাই দিয়াৰ লগতে আমাৰ দেশৰ বৈচিত্ৰময় নীতি-নিয়মক অধিক সুদৃঢ় কৰে। তেওঁ ঈদে সকলোৰে জীৱনলৈ আনন্দ আৰু পূৰ্ণতা কঢ়িয়াই আনিব বুলি আশা প্ৰকাশ কৰে। এটা বাৰ্তাত প্ৰধানমন্ত্ৰী নৰেন্দ্ৰ মোডীয়ে পবিত্ৰ ঈদ-উল ফিতৰে সমাজলৈ শান্তি, একতা আৰু গভীৰ মমতাবোধ কঢ়িয়াই আনিব বুলি আশা প্ৰকাশ কৰে।

0000000

আই পি এল ক্ৰিকেট প্ৰতিযোগিতাত আজি মুম্বাই ৰাংখেড়ে ষ্টেডিয়ামত ৰয়েল ছেলেঞ্জাৰ্ছ বাংগালুক মুম্বাই ইণ্ডিয়ানছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

প্ৰতিযোগিতাত কালি নিশা জয়পুৰৰ ছৱাই মানসিং ষ্টেডিয়ামত অনুষ্ঠিত এখন খেলত গুজৰাট টাইটানছে ৰাজস্থান ৰয়েলছক ৩ উইকেটত পৰাজিত কৰে। ১৯৭ ৰানৰ লক্ষ্যৰে খেলিবলৈ লোৱা গুজৰাট টাইটানছে খেলখনৰ অন্তিমটো বলত ৰছিদ খানৰ বাউণ্ডেৰীৰ সহায়ত ৭ উইকেটৰ বিনিময়ত ১৯৯ ৰান কৰি বিজয় সাব্যস্ত কৰে। দলটোৰ হৈ অধিনায়ক শুভমন গিলে ৪৪টা বলত ৭২ ৰানৰ বৰঙনি আগবঢ়ায়।

ইয়াৰ পূৰ্বে ৰাজস্থান ৰয়েলছে প্ৰথমে বেট ধৰি নিৰ্ধাৰিত ২০ অভাৱত ৩ উইকেটৰ বিনিময়ত ১৯৬ ৰান কৰে। ৰাজস্থানৰ হৈ ৰিয়ান পৰাগে ৪৮টা বলত ৭৬ ৰান কৰাৰ

বিপৰীতে অধিনায়ক সঞ্জু ছেমছনে ৩৮টা বলত ৬৮ বান কৰি অপৰাজিত হৈ ৰয়। গুজৰাট টাইটানছৰ হৈ ৰছিদ খান, উমেশ যাদৱ আৰু মোহিত শৰ্মাই এটাকৈ উইকেট দখল কৰে। ৰছিদ খানৰ প্লেয়াৰ অব দ্যা মেছ হিচাপে ঘোষণা কৰা হয়।

০০০০০০০

জাৰ্মানীত অনুষ্ঠিত হোৱা WTT ফীডাৰ Düsseldorf টেবুল টেনিছ প্ৰতিযোগিতাৰ এখন খেলত ভাৰতৰ যশস্বিনী ঘোৰপাড দ্বিতীয় ৰাউণ্ডত প্ৰবেশ কৰিছে। যশস্বিনী ঘোৰপাডে মহিলাৰ একক শাখাত তালি দক্ষিণ কোৰিয়াৰ জি ইউনচেক ৩-২ ফলাফলত পৰাস্ত কৰে। খেলুৱৈগৰাকীয়ে এতিয়া পৰৱৰ্তী ৰাউণ্ডত দক্ষিণ কোৰিয়াৰ আন এগৰাকী খেলুৱৈ কিম হায়ঙৰ বিৰুদ্ধে খেলিব।

০০০০০০০

চীনত অনুষ্ঠিত এছিয়া চেম্পিয়নশ্বিপ বেডমিন্টন প্ৰতিযোগিতাৰ মহিলাৰ একক প্ৰি-কোৱাৰ্টাৰৰ এখন খেলত আজি ভাৰতৰ দুবাৰৰ অলিম্পিক বিজয়ী পি ভি সিন্ধু চীনৰ ষষ্ঠ বাছনিৰ হান ইউৰ বিৰুদ্ধে মুখামুখি হ'ব। সিন্ধুৱে কালি অনুষ্ঠিত হোৱা এখন খেলত বিশ্বৰ ৩৩ নম্বৰ স্থানৰ খেলুৱৈ মালয়েছিয়াৰ গহ জিন ৰেইক ১৮-২১, ২১-১৪, ২১-১৯ ফলাফলত পৰাস্ত কৰিছিল।

ইফালে পুৰুষৰ একক শাখাত আজি ভাৰতৰ এইচ এছ প্ৰণয়ে টাইৱানৰ লিন চুন-য়িৰ বিৰুদ্ধে অৱতীৰ্ণ হ'ব।

প্ৰণয়ে প্ৰথম ৰাউণ্ডত চীনৰ লু গুৱাংজুক ১৭-২১, ২৩-২১, ২৩-২১ ফলাফলত পৰাস্ত কৰি দ্বিতীয় ৰাউণ্ডত প্ৰবেশ কৰে। আনহাতে মহিলাৰ দ্বৈত শাখাত অশ্বিনী পোনাপ্পা আৰু তানিছা কাষ্ট্ৰোৰ যুটিটোও প্ৰি-কোৱাৰ্টাৰত স্থান লাভ কৰিছে। তেওঁলোকে আজি জাপানৰ নামি মাটছুয়ামা আৰু চিহাৰু শ্বিডাৰ বিৰুদ্ধে খেলিব।

০০০০০০০

ঃসমাপ্তঃ

